



BORD LI JIRREGOLA L-KERA

**MAĠISTRAT
DR. JOSEPH GATT LL.D.**

Udjenza ta' nhar l-Erbgha, 26 ta' Marzu 2025

Rikors Nru: 345/2024

Nru fuq il-Lista: 6

Maria Attard (K.I. 37947M), Anġlu Borg (K.I. 581845M), Anna Saliba (K.I. 436570M), Bernard Borg (K.I. 0022375M), Helen Galea (K.I. 005849M), Pauline Camilleri (K.I. 832051M), Doris Cuschieri (3305234 ITA), Frans Cuschieri (K.I. 388070M), Samuel aka Sammy Cushcieri (K.I. 0005186M), Helen Cuschieri (K.I. 0393273M), Charles Cuschieri (K.I. 0014978M) u Mark Ciantar (K.I. 186584M)

VS

L-Awtorità tad-Djar bħala intervenuta fil-kawża¹ u Mary Cuschieri² (0173254M)

Il-Bord;

¹ Kliem miżjud permezz ta' digriet tat-12 ta' Frar 2025.

² Fl-okkju oriġinali, kunjom l-intimata ġie mniżżel "Cushcieri" iżda fis-seduta tat-12 ta' Frar 2025 ġiet mitluba u milqugħa korrezzjoni.

Ra r-rikors promotur mressaq fil-31 ta' Lulju 2024³, flimkien mad-dokumenti hemm annessi, fejn *ad litteram* gie premiss u mitlub hekk:

1. *Ir-rikorrenti huma propjetarji tal-fond 6 Triq Has-Sajjied, B kara liema fond qabel kien igib in-numru 36 ipprevjena għand ir-rikorrenti lkoll bis-saħħa ta l-attestat tal-wirt ta Helen Cuschieri u l-Att tad-Denunzja fil-bgħat tan-Nutar Dottor Joseph Scibberras hekk kif jinsab fl-arkivji tal-gvern u hekk kif attestat minn Nutar Dottor Jurgen Galea b'testment sigriet T/9045/1969 (Dok Anness A).*
2. *Illi originarjament il-fond kien ta propjeta' ta Helen Cuschieri bint Anthony Catania u Carmela nee Micallef imwiolda u kienet toqgħod B'Kara u mietet nhar is-26 ta' Lulju, 1990 ta 69sena (Certifikat tal-mewt Anness B) u dan inqasam f'iqsma ugwali bejn Antonio Cuschieri, Joseph Cuschieri, Carmela Borg, **Maria Attard, Helen Galea, Pauline Camilleri, Giovanna sive Jane Ciantar, Doris Cuschieri** u Nazzareno Cuschieri li flimkien kellhom sehem indiviz mill-istess fond ossia 6, Triq Has-Sajjied, B'kara.*
3. *Illi **Carmena Borg** nee Cuschieri giet nieqsa nhar it-tletin ta Settembru 2016 u ħalliet b'werrieta tagħha il-kwart indiviz tal-pusses lil Angelo Borg ir-ragel tagħha u eredi universali lil uliedha ta tlett kwarti ta l-assi kollha lil Antoinette Saliba u Bernard Borg hekk kif jidher fit-testment tagħha datat ħamsa ta April tas-sena elf disgħa mija u tlieta u disgħin fil-bgħat tan-Nutar Dottor Pierre Falzon. Għaldaq tant is-sehem indiviz ta Carmena Cuschieri maqsum fi kwart ta sehem lir-ragel u tlett kwarti lil uliedha. (Anness C)*

³ A fol 1 et seq tal-proċess.

4. Illi **Joseph Cuschieri** miet nhar is-sitta ta Mejju ta sena elfejn u hdx u halla werrieta universali assoluti tiegħu lil uliedu Samuel sive Sammy , Francis , Helen u Charles ilkoll aħwa Cuschieri hekk kif juri l-att ta donazzjoni fil-bghatt ta Nutar Dottor Maria Spiteri ta tieni ta Mejju elfejn u tnax. Ghaldaqstant l-ahwa Cushcieri ghandhom kwart kull wiehed minn sehem indiviz.(Anness D)
5. Illi skond it-testment ta **Giovanna Ciantar** hija kienet halliet b'eredi universali lil Mark Ciantar u lil ulied oħtu mejta Annmarie Bugeja u li illum ghadhom minuri fi kwoti indaq bejniethom. L-att kien insinwat minn Nutar Dottor Josef Christian Masini Vento nhar is-sitta ta Frar tas-sena elfejn u wiehed u ghoxrin. Illi missier il-minuri ma jixtieqx jagħmel parti minn din il-kawza Ghal daqstant Mark Ciantar ghandu nofs sehem indiviz.. (Anness E)
6. Illi **Antonio Cuschieri** ma jixtieqx ikun parti minn din il-kawza odjerna.
7. Illi **Nazzareno Cuschieri** gie nieqes sentejn ilu nhar is-sittax ta Marzu 2022 u halla lil martu l-intimata Mary Cushcieri bħala werrieta tiegħu fis-sehem indiviz tiegħu.
8. Illi finalment l-fond in kwistjoni ossia 35 /36 għa 6 Triq Has-Sajjed B'Kara għadda għand il-verrieta bejniethom ilkoll b'dan illi għandhom **sehem minn disgħa indiviż.**
9. Illi l-imsemmi fond konsistenti f'zewg kmamar isfel u kamra fuqu bil-bitħa internabl-arja tiegħu liberu u frank kien gie mikri lill-intimata Mary

Cuschcieri u lir-ragel tagħha Nazzareno fl-elf disgħa mija u ħamsa u sebgħin.

10. Illi sussegwentement il-kera kienet għoliet għal €212 fis-sena meta l-valur lokatizzju tal-fond fis-suq huwa ferm u ferm aktar minn dak stabbilit b'dispożizzjonijiet tal-Kap 69 tal-Liġijiet ta' Malta, liema dispożizzjonijiet ġew mibdula bi fteit bl-Att X tal-2009.

11. Illi ai termini tal-Ordinanza li tirregola t-Tigdid tal-Kiri tal-Bini u tal-Att XXIV tal-2021, ossia l-Att li jemenda l-liġijiet relattivi għall-kirjiet residenzjali protetti, l-intimata hija l-inkwilina rikonna xuta tad-dar ta' abitazzjoni abbażi ta' din t-tifsira, skond l-liġi validament fis-seħħ fl-1 ta' Ġunju 2021 u f'dan l-istadju ir-rikorrenti huma intitolati jitolbu awment fil-kera sa massimu ta' 2% tal-valur tal-fond liberu u frank fis-suq liberu, jew kwalysiasi persentaġġ verjuri li jista' minn żmien għal żmien jiġi stabbilit.

12. Illi ai termini tal-Artikolu 4A(3)(c) tal-Kap. 69 tal-Liġijiet ta' Malta, fl-istadju inizjali tal-proċeduri, il-Bord għandu jwettaq test tal-mezzi tal-kerrej li għandu jkun ibbażat fuq it-test tal-mezzi stabbilit fir-Regolamenti dwar it-Tkomplija tal-Kirja (Kriterji ta' Test tal-Mezzi) maħruġa taħt l-Artikolu 1622A tal-Kodiċi Ċivili, u kwalunkwe regolamenti oħra li jissostitwuhom ibbażat fuq id-dhul tal-kerrej bejn -1 ta' Jannar u 2023 u il-ħames (5) snin qabel ma ġie intavolat dan ir-rikors.

13. Illi ai termini tal-Artikolu 4A(4), jekk il-kerrej ma jissodisfax il-kriterji tad-dhul tat-test tal-mezzi, l-Bord għandu wara li jkun sema l-evidenza u sottomissjonijiet imressqa mill-partijiet żmien sentejn sabiex d-dar ta' abitazzjoni tiġi vakata.

Ghaldaqstant, jghid l-intimat, prevja kwalsiasi dikjarazzjoni neċessarja u opportuna, u għar-raġunijiet premissi, għalhiex dan l-Onorabbli Bord m'għandux;

- 1. Jiddikjara u jiddeċiedi illi l-intimata Mary Cuschieri hija l-inkwilina tar-rikorrenti fond, 6 Triq Has-Sajjied, B'Kara u tikkwalifika bħala kerrejja ta' dar ta' abitazzjoni abbazi ta' din it-tifsira, ai termini tal-Artikolu 2 tal-Ordinanza li tirregola t-Tigdid tal-Kiri tal-Bini kif emendat bl-Att XXIV tal-202, u b. Hekk hija intitolata li tibqa tokkupa d-dar ta' abitazzjoni ai termini ta' Artikolu 2 ta' l-Ordinanza li tirregola t-Tigdid tal-Kiri tal-Bini hekk kif emendat bl-Att XXIV tal-2021.***
- 2. Jordna li jitwettaq test tal-mezzi tal-kerrejja fl-istadju inizzjali tal-proċeduri jkun ibbażat fuq it-test tal-mezzi stabbilit fir-Regolamenti dwar it-Tkomplija tal-Kirja (Kriterji ta' Test tal-Mezzi) maħruġa taħt l-Artikolu 1622A tal-Kodiċi Ċivili, u kwalunkwe regolamenti oħra li jissostitwuhom ibbażat fuq id-dhul tal-kerrej bejn -1 ta' Jannar u 2023 u il-ħames (5) snin qabel ma gie intavolat dan ir-rikors.***
- 3. Jiddikjara u Jiddeċiedi illi ai termini tal-Att XXIV tal-2021, il-kera għandha tigi riveduta għal ammont li ma jeċċediex it-2% fis-sena tal-valur tal-fond liberu u frank fis-suq liberu tal-fond 6 Triq Has-Sajjied, B'Kara u sabiex jiġu stabbiliti kundizzjonijiet godda fir-rigward tal-kera.***
- 4. Jordna f'każ illi l-intimata Mary Cuschieri ma tissoddisfax il-kriterji tad-dhul u tal-kapital tat-test tal-mezzi, l-iżgumbrament tal-istess intimata Mary Cuschieri mill-fond in kwistjoni fi żmien qasir u perentorju stabbilit minn dan il-Bord u mhux aktar tard minn sentejn u jiddetermina l-kumpens***

pagabbli lil sid il-kera għall-okkupazzjoni tad-dar ta' abitazzjoni matul l-imsemmi perjodu ta' sentejn skont il-każ.

Bl-ispejjeż u bl-ingunzzjoni tal-intimata għas-subizzjoni u b'riserva u mingħajr preġudizzju għal kwalsiasi azzjoni oħra li tista talvolta tiġi preżentata.

Ra d-digriet ta' dan il-Bord tas-6 ta' Awwissu 2024⁴, fejn dan ir-rikors ġie appuntat għas-smieġh.

Ra r-risposta tal-Awtorità tad-Djar mressqa fit-13 ta' Awwissu 2024⁵.

Ra n-nota mressqa mir-rikorrenti fis-6 ta' Novembru 2024⁶, kontenenti erba' affidavits tar-rikorrenti u dokumentazzjoni oħra.

Ra r-risposta tal-intimata Cuschieri (finalment notifikata) imressqa fit-28 ta' Novembru 2024⁷.

Ra dak li sehh fis-seduta tat-12 ta' Dicembru 2024⁸, fejn ġiet imressqa nota ġuramentata⁹ mill-intimata kontenenti d-dokumentazzjoni meħtieġa għat-twettieq tat-test tal-mezzi u fejn ġew maħtura l-periti Mario Cassar u Bernice Van Dijk sabiex ihejju stima tal-fond mertu ta' dawn il-proċeduri.

⁴ A fol 40 *et seq* tal-proċess.

⁵ A fol 43 tal-proċess.

⁶ A fol 50 *et seq* tal-proċess.

⁷ A fol 57 *et seq* tal-proċess.

⁸ A fol 60 *et seq* tal-proċess.

⁹ A fol 62 *et seq* tal-proċess.

Ra r-rapport peritali tal-Membri Tekniċi mressaq fis-7 ta' Jannar 2025¹⁰, rigwardanti l-fond mertu ta' dawn il-proċeduri.

Ra dak li seħh fis-seduta tat-12 ta' Frar 2025¹¹, fejn ġiet mitluba korrezzjoni fl-okkju ai termini tal-Artikolu 175 tal-Kapitolu 12 tal-Liġijiet ta' Malta mir-rikorrenti, liema talba ntlagħget permezz ta' digriet li ingħata f'din l-istess seduta, u fejn il-kawża tħalliet għas-sentenza.

Ra l-atti proċesswali kollha.

Ikkunsidra;

Illi l-proċeduri odjerni huma bbażati fuq l-Att XXIV tas-sena 2021, liema Att nieda proċedura simili għal dik li kienet daħlet fil-konfront ta' kirjiet ibbażati fuq il-Kapitolu 158 tal-Liġijiet ta' Malta. Fil-verità l-Att XXIV tas-sena 2021 wettaq ukoll diversi emendi mill-Att preċedenti¹² u dan fi żmien relattivament qasir. Din il-legislazzjoni hija frott numru konsiderevoli ta' sentenzi mogħtija mill-Qorti Kostituzzjonali nostrana li ddikjarat kemm il-darba ksur tad-drittijiet fundamentali ta' sidien, kemm fir-rigward ta' kirjiet naxxenti mill-Kapitolu 69 tal-Liġijiet ta' Malta u kif ukoll dawk li jemerġu mill-Kapitolu 158 tal-Liġijiet ta' Malta.

Illi huwa minnu li l-azzjoni hawn utilizzata tippermetti ċertu ammont ta' diskrezzjoni (u allura responsabbiltà) lil dan il-Bord fl-iffissar tal-persentaġġ li għandu jintuża¹³. Madanakollu, għal dan il-Bord, huwa ċar li dan il-persentaġġ,

¹⁰ A fol 147 *et seq* tal-proċess.

¹¹ A fol 116 tal-proċess.

¹² Att XXVII tas-sena 2018.

¹³ Dwar dan il-Bord jissenjola li l-legislatur haas li fejn qabel, l-Att Nru. XXVII tas-sena 2018 kien jistabbilixxi x'għandu jeżamina l-Bord meta jiġi biex jistabbilixxi l-kirja pagabbli (u dan

sakemm verament ma jiġux pruvati xi ċirkostanzi estremi, għandu dejjem ikun viċin il-massimu tiegħu¹⁴. Naturalment dan huwa aktar aċċentwat f'każ fejn xi sidien, qabel ma jkunu niedu din il-proċedura, jkunu ottjenew dikjarazzjoni li huma sfaw vittmi ta' ksur tad-drittijiet fundamentali tagħhom. Ikun hażin li f'każ bħal dak, dan il-Bord possibbilment ikun hu stess kaġun ta' kontinwazzjoni ta' dik il-vjolazzjoni billi jiffissa kirja b'persentaġġ tant baxx li l-kirj a l-ġdida tispicċa wkoll tkun wahda irriżorja.

Illi magħmula dawn il-kunsiderazzjonijiet imiss li dawn il-prinċipji jiġu applikati għall-każ odjern.

Illi dwar it-titolu¹⁵, il-Bord huwa sodisfatt mid-dokumentazzjoni mressqa mir-rikorrenti, inkluż mill-affidavits imressqa minn erba' mir-rikorrenti. Jirriżulta wkoll li fis-seduta tat-12 ta' Frar 2025¹⁶ ġie wkoll iddikjarat li t-titolu mhux kontestat. Jirriżulta però li skond it-testament tas-sena 1993¹⁷ kien biss Anġlu Borg

fil-konfront tal-azzjoni taht il-Kapitolu 158 tal-Liġijiet ta' Malta), dan il-fattur tneħħa bl-Att Nru XXIV tas-sena 2021. B'hekk skond il-liġi tal-lum, il-Bord hu fil-libertà li jqis kull fattur li huwa jirritjeni determinanti.

¹⁴ Huma issa diversi s-senjalazzjonijiet magħmula fi proċeduri kostituzzjonali u konvenzjonali fuq dan l-aspett. Fost diversi, il-Bord jirreferi għas-sentenza fl-ismijiet **Anthony Said et vs Avukat tal-Istat et**, (Rik Kost Nru: 302/23AJD) mogħtija mill-Prim'Awla tal-Qorti (Sede Kostituzzjonali) nhar is-27 ta' Settembru 2024. Ukoll, issir referenza għal dak li ntqal fis-sentenza fl-ismijiet **Maria Fatima Azzopardi et vs Carmelo Azzopardi et**, (210/2020/1) mogħtija mill-Qorti Kostituzzjonali nhar is-26 ta' Ottubru 2022. Lil hinn minn deċiżjonijiet f'dik il-kompetenza però, dan il-Bord jagħmel referenza għal dak li ntqal u ġie deċiż fl-ismijiet **Marcus Scicluna Marshall et vs Michael Borg Cardona**, (Appell Inferjuri Numru 723/22LM) mogħtija mill-Qorti tal-Appell (Sede Inferjuri) nhar is-26 ta' Ġunju 2024 u fid-deċiżjoni fl-ismijiet **Albert Naudi et vs Patricia Gauci et**, (Appell Inferjuri Nru. 170/19LM) mogħtija mill-Qorti tal-Appell (Sede Inferjuri) nhar it-23 ta' Ġunju 2021, fejn fiż-żewġ istanzi aggravju fuq punt simili ġie miċhud.

¹⁵ Dwar dan, il-Bord jiġbed l-attenzjoni għal-fatt li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (relevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-proprietarju" li seta' jippreżenta tali rikors, l-Att XXIV 2021, gústament, illum jutilizza l-kliem "sid il-kera".

¹⁶ A fol 156 tal-proċess.

¹⁷ A fol 26 *et seq* tal-proċess.

li kellu d-dritt tal-kera fuq is-sehem (1/9) li kien jappartjeni lil martu Carmen Borg nee' Cuschieri u dan għaliex hu ingħata ¼ indiviż mill-eredita' ta' Carmen Borg nee' Cuschieri u l-użufrutt l-assi in generali. S'hawnhekk allura, jirriżulta li huwa biss Anġlu Borg li għandu l-jedd għall-kirja tas-sehem li kien jappartjeni lil Carmen Borg nee' Cuschieri, għadarba r-rikorrenti l-oħra Anna Saliba u Bernard Borg għandhom biss sehem min-nuda proprjeta'¹⁸. Jiġi b'hekk li attwalment, id-dritt għall-frott fuq sehem wiehed minn disgħa (1/9) tal-istess fond li kien ta' Carmen Borg nee' Cuschieri, f'dan il-każ, il-kirja, hija dovuta lir-rikorrenti Anġlu Borg biss.

Illi minn eżami tad-dokumentazzjoni tal-intimata Cuschieri relattivi għat-test tal-mezzi, il-Bord isib li hija tissodisfa t-test tal-mezzi rikjest, skond il-Legislazzjoni Sussidjarja 16.11¹⁹.

Illi skond il-Periti Membri Tekniċi, il-valur liberu u frank fis-suq miftuħ tal-fond in kwistjoni, fil-perjodu rilevanti skond il-liġi, jammonta għal mitejn u għaxart elef Ewro (€210,000). Tajjeb jingħad li fil-verbal tat-12 ta' Diċembru 2024, ġie

¹⁸ Fost oħrajn, il-Bord jissenjala s-sentenza fl-ismijiet **Richard Zahra vs l-Avukat tal-Istat et**, (Rik Kost Nru: 564/2021/1) mogħtija mill-Qorti Kostituzzjonali nhar il-25 ta' Ottubru 2023 fejn ingħad hekk: "*Id-dokumenti li fuqhom l-attur jibni l-pretensjonijiet tiegħu juru li bejn l-2014 u l-2020 il-fond kien soġġett għall-użufrutt ta' missieru, li jfisser għalhekk li l-jedd li jirċievi l-kera – u wkoll il-jedd għad-danni jekk il-liġi ċaħħditu minn kera xieraq – kien imss lill-missier (jew lill-komunjoni talakkwisti bejn il-missier u l-omm) u mhux lill-attur. Jekk l-attur qiegħed jallega li missieru irrinunzja għall-użufrutt, l-oneru tal-prova li hekk ġara hija fuq l-attur, iżda dik il-prova ma saritx.*" Bl-istess mod, issir referenza għas-sentenza fl-ismijiet **Joseph Pace et vs Avukat tal-Istat et**, (Rik Kost Nru: 223/2020/1) mogħtija mill-Qorti Kostituzzjonali nhar it-12 ta' Lulju 2023. Hekk ukoll, issir referenza għas-sentenza fl-ismijiet **Dr Aldo Fiorini et vs L-Avukat tal-Istat et**, (Rik Kost Nru: 357/2022) mogħtija mill-Prim Awla tal-Qorti Ċivili nhar it-30 ta' Jannar 2024 (mhux appellata) fejn ġie għustament ritenut hekk: "*It-terminazzjoni tal-użufrutt, bil-mewt jew mod'ieħor, kienet prova ta' mportanza kbira, partikolarment meta wiehed iqis li meta jkun veljanti fuq immobbli jedd ta' użufrutt, huwa l-użufruttwarju li għandu d-dritt ta' tgawdija fuq dak l-immobbli u fuq il-frottijiet tiegħu, ad esklużjoni tas-sid. Li jfisser li huwa biss l-użufruttwarja li, matul il-pendenza tal-użufrutt, għandu "possediment" għal finijiet tal-Konvenzjoni, u kwindi l-użufruttwarju li jista' jilmenta minn ksur tad-dritt fundamentali u mhux is-sid.*"

¹⁹ Regolamenti 5(6) u 6(5).

speċifikat li ma kellux jittiehed qies tal-eventwali potenzjal tal-fond in kwistjoni²⁰. Ir-rapport kien wiehed unanimu u għalhekk dan il-Bord qiegħed jaċċetta dik il-konklużjoni²¹.

Illi kif diġà ntqal, għal dan il-Bord, persentaġġ viċin il-massimu ta' 2% għandha tkun ir-regola, u f'dan il-każ ma giet ippruvata l-ebda ċirkostanza li twassal il-Bord sabiex jistabbilixxi persentaġġ inqas mill-massimu li tippermetti l-liġi²². B'hekk, il-kera annwali pagabbli tal-fond in kwistjoni għandu jkun fl-ammont ta' erbat elef u mitejn Ewro (€4,200) fis-sena. F'dan il-każ jirriżulta li r-rikorrenti kollha bejniethom huma ko-proprietarji ta' tlett minn tmintax (13/18)-il sehem bejniethom u għalhekk, l-ammont pagabbli għandu jkun dak ta' tlett elef, tlieta u tletin Ewro u tlieta u tletin ċenteżmu (€3,033.33ċ).

²⁰ F'dan is-sens il-Bord jagħmel referenza għas-sentenza riċenti fl-ismijiet **Agostina sive Ina Cini et vs L-Avukat tal-Istat et** (Rik Nru. 107/2022) mogħtija mill-Qorti Kostituzzjonali nhar it-18 ta' Novembru 2024, fejn gie mtenni hekk: "*F'sentenzi oħra ta' din ix-xorti l-qorti diġa' għamlitha ċara li l-potenzjal ta' żvilupp tal-fond hu rrilevanti. Meta tigi għal-likwidazzjoni tal-kumpens pekunjarju, dak li hu rilevanti hu stima tal-kera tal-fond kif inhu fiż-żmien rilevanti. Il-potenzjal ta' żvilupp hu rilevanti li kieku l-fond ikun ser jinbiegħ. F'dawn il-każijiet il-fond jibqa' proprjeta' tas-sidien.*" Referenza ssir ukoll għas-sentenza ta' dan il-Bord fl-ismijiet **Gerald Camilleri et vs Alphonse Camilleri et**, (Rik Nru: 213/2020) mogħtija nhar is-27 ta' Ottubru 2023 (mhux appellata) li fiha ġew imħaddna l-prinċipji relattivi emergenti mill-aħħar sentenzi tal-Qorti Kostituzzjonali dwar dan il-punt. Dan il-ħsieb gie wkoll imtenni fis-sentenza fl-ismijiet **Joanne Cassar et vs Frances Azzopardi** (Rik Nru: 450/22NB) mogħtija minn dan il-Bord diversament presedut nhar is-17 ta' Ottubru 2024; fis-sentenza fl-ismijiet **Vincent Bonello noe vs Joseph Cardona et**, (Rik Nru: 53/20NB) mogħtija minn dan il-Bord diversament presedut nhar il-25 ta' Jannar 2024; u fis-sentenza fl-ismijiet **Carmen Callus et vs Carmel Debatista et** (Rik Nru: 620/22NB) mogħtija minn dan il-Bord diversament presedut nhar is-27 ta' Ġunju 2024. Issir ukoll referenza għas-sentenza fl-ismijiet **Mario Cini et vs Rose Busuttil**, (Rik Nru: 682/2022LC) mogħtija minn dan il-Bord diversament presedut nhar it-18 ta' Ottubru 2024.

²¹ Artikolu 23(3) tal-Kapitolu 69 tal-Liġijiet ta' Malta.

²² Ara dak li gie deċiż fis-sentenza fl-ismijiet **Rossana Mula et vs Maria Theresa k/a Marthese Farrugia**, (Rik App Nru: 346/2022) mogħtija mill-Qorti tal-Appell (Sede Inferjuri) nhar it-13 ta' Marzu 2024, u fis-sentenza fl-ismijiet **Maria Carmela Bugelli et vs Saviour Bonnici et.**, (Rik App Nru: 760/2022LM) mogħtija mill-Qorti tal-Appell (Sede Inferjuri) nhar id-29 ta' Mejju 2024 fejn giet mibdula l-pożizzjoni mħaddna mill-istess Qorti f'deċiżjonijiet passati bħal dik fl-ismijiet **Louis Vincenti et vs Maria sive May Herrera et**, (App Ċiv Nru: 237/18LM) mogħtija fis-7 ta' Lulju 2023, u fis-sentenza fl-ismijiet **Mary Rose Spiteri et vs Antoine Farrugia et**, (App Ċiv Nru: 265/2021) mogħtija fl-24 ta' Mejju 2023.

Għaldaqstant il-Bord qiegħed jiddisponi minn din il-vertenza billi:

- 1) Jilqa' l-ewwel talba u għalhekk jiddikjara li l-intimata hija l-inkwilina idonea tal-fond mertu ta' dawn il-proċeduri, ċioe' dak enumerat sitta (6), Triq Has-Sajjied, Birkirkara u dan ai termini tal-Kapitolu 69 tal-Liġijiet ta' Malta.
- 2) Jastjeni milli jqis iktar it-tieni talba billi t-test tal-mezzi twettaq waqt l-andament ta' dawn il-proċeduri.
- 3) Jilqa' limitatament it-tielet talba u jordna li l-intimata Cuschieri thallas lir-rikorrenti²³ kollha, salv għal Anna Saliba u Bernard Borg, kera għall-fond mertu ta' dawn il-proċeduri, fl-ammont ta' ta' tlett elef, tlieta u tletin Ewro u tlieta u tletin ċenteżmu (€3,033.33ċ) fis-sena, fl-ammont ta' mitejn, tnejn u ħamsin Ewro u sebgha u sebghin ċenteżmu (€252.77ċ) fix-xahar, pagabbli kull xahrejn bil-quddiem, u dan mid-data ta' din is-sentenza.
- 4) Jiċċad ir-raba' talba (li ingħatat b'mod alternattiv).
- 5) Jiċċad l-eċċezzjonijiet sa fejn inkompatibbli ma' dak hawn deċiż.

Minhabba n-natura tal-proċeduri kull parti thallas l-ispejjeż tagħha. L-ispejjeż tal-Awtorità tad-Djar jibqgħu bla taxxa.

Dr Joseph Gatt LL.D.
Maġistrat

Annalise Spiteri
Deputat Registratur

²³ Naturalment dan jinqasam skond is-sehem rispettiv.